

**IR-RESTAWR TAL-LANTERNA ...** Bil-ghajnuna tas-Sinjuri Alfred Polidano, Emanwel Debono, u Pawlu Busuttill, li offrew li jghinnu senza interessi, giet maghluqa l-lanterna halli jkun jista' jsir studju aktar dettaljat u jithejja pjan ta' azzjoni. Is-Sur Centurrino reġa' gie jara u kien tal-fehma li b'effett immedjat ghandha titneħħa l-kalamità b'mod temporanju, titqaxxar il-lanterna minn ġewwa u minn barra u l-koppla minn barra, u jinqalghu it-twieqi. Dan halli jiġi evitat kull periklu ta' ġebel li jaqa' mill-lanterna għal taht, b'mod speċjali fuq l-altar u madwaru, u wkoll biex naċċertaw ruħna dwar fejn qegħdin il-hsarat prinċipali.

Thejja wkoll materjal - ritratti u rapporti - biex ikunu jistgħu jitressqu l-applikazzjoni formali lill-Awtorità tal-Ippjanar u r-rikors lill-Kurja halli ngibu l-permessi sabiex ikunu jistgħu jitwettwu ix-xogħolijiet meħtieġa ta' konservazzjoni u restawr.

Sadanittant il-Kunsill Lokali, fuq talba u l-approvazzjoni tiegħi u tal-Kurja, f'Novembru 2019 ressaq applikazzjoni halli possibilmint inkunu nistgħu nibbenefikaw fl-iskema ta' restawr ta' postijiet storiċi mnhedija minn *Gal Xlokk*. Min-naħa tiegħi tlabt ghajnuna wkoll lill-APS Bank biex jisponsorja parti minn dan ir-restawr.

Biss b'din l-ghajnuna finanzjarja zgur li mhux ser inkunu nistgħu inkopru l-ispejjeż kollha li biċċa xogħol bħal din tirrikjedi: xkatlar, bdil ta' ġebel, tikħil, żebgħa fuq barra, u żebgħa u nduratura mill-ġdid fuq ġewwa, u dawra lit-twieqi u l-ħġieġ tagħhom biex inaqsu l-impatt dirett tax-xemx fuq l-intern tal-lanterna u l-koppla.

Għaldaqstant qed nirrikorri lejkom sabiex tagħtu sehemkom, b'mod speċjali b'donazzjonijiet finanzjarji u waqt li nringrazzja lil min diġa ta, inhegġeg lil min għadu ma tax biex ma jibqax lura. Għalhekk nibqa' nappella u nistieden lil kull parruċċan biex japprezza u jikkontribwixxi finanzjarjament biex inkomplu ntaffu l-ispejjeż relatati ma' dan il-proġett prinċipali u tant bżonnjuż.



## PARROĊĊA TA' ĦAL SAFI KONVERŻJONI TA' SAN PAWL

Tel: 21 649 223



*Messaġġ tal-Kappillan*

### IFIRĦU BIT-TAMA - Rum. 12:12

#### 'Tibżax, għax jien it-Tama'

Darba kien hemm 4 xemghat jixegħlu bil-mod il-mod. Tant kien hemm kwiet fil-kamra fejn kienu qed jagħtu d-dawl li kont tista' tismagħhom jtkellmu. L-ewwel xemgħa qalet: *'Jien il-Paċi imma daz-żmien, hadd ma jrid iżommni hajja.'* Kompliet tixgħel għal ftit u ntfiet. It-tieni xemgħa qalet: *'Jien il-Fidi imma daz-żmien, in-nies jaħsbu li jistgħu jgħaddu mingħajri.'* Kompliet tixgħel għal ftit u ntfiet. It-tielet xemgħa qalet: *'Jien l-Imħabba imma m'għandix saħħa nibqa' nixgħel. In-nies qed iwarrbuni u mħumiex jifhmu kemm jien importanti. Xi drabi jinsew iħobbu anke lil dawk ta' madwarhom.'* U t-tielet xemgħa ntfiet minnufih. Tfajjel ċekjen dahal fil-kamra u sab it-tliet xemghat mitfija. Imbikkem, qalilhom: *'Għalfejn intfejt? Intom suppost tibqgħu tixegħlu għal dejjem.'* Ir-raba' xemgħa, li kienet għadha tixgħel, sejhiet bil-mod lit-tifel u qaltu: *'Tibżax, għax jien it-Tama, u dment li jien nibqa' nixgħel, inkunu nistgħu nixegħlu lit-tlieta l-oħra.'* Bi tbissima fuq wiċċu, it-tfajjel qabad ix-xemgħa tat-Tama u reġa' xegħel lit-tlieta l-oħra.

#### Min jgħix bit-tama ...

Għan-Nisrani, it-tama mhijiex xi haġa li sempliċiment kapaċi żzommilna l-moral għoli, jew xi sens ta' ottimizmu li mingħajru nispiċċaw biex naqgħu f'bir ta' dwejjaq bla qieġ, speċjalment meta kollox jibda jidher ġej kontra. Hija hafna aktar minnhekk. U dan għax hija virtù.

It-Tama hi virtù li ma tidhirx, għax taħdem fil-moħbi. Għaldaqstant għandha tkun in-nifs tan-Nisrani għax tagħtina sigurtà u ma tqarraqx bina. Għan-Nisrani, li jemmen li t-tbatija ta' issa m'għandha xejn x'taqsam mal-glorja li għad trid tidher fina (ara Rum. 8, 18), il-qawl *'Min jgħix bit-tama jmut bil-piena'* m'għandux ikun parti mill-kredu tiegħu! Le, in-Nisrani ma jmutx bil-piena għax Gesù *'jibqa' jzomm kelmtu, għax hu ma jistax iqarraq bih innifsu.'* (2 Tim. 2, 13). It-tama hija t-tweġiba għax-xewqa li Alla poġġa f'qalbna li nkunu tassew ferħanin; tghinna għalhekk inpoġġu l-fiduċja shiħa tagħna f'Alla. Hija tifthilna qalbna aħna u nistennew l-hena u l-ferħ ta' dejjem fil-waqt li tharisna mill-qtiegħ il-qalb u tqawwina fid-djughfija tagħna.

#### It-Tama hija Kristu u l-għaqda shiħa miegħu

U għax it-Tama hija tassew haġja, għalina l-insara din għandha tisser Kristu Gesù u x-xewqa li nkunu miegħu. Għal San Pawl, li tiegħu nfakkru l-konverżjoni dan ix-xaħar, it-tama hija persuna, Kristu nnifsu: f'kitbiet minn tiegħu sikwit insibu x-xewqa kbira li hu jkun ma' Gesù. U fl-ittra tiegħu lir-Rumani 4, 18, San Pawl joffrilna lil Abraham bħala mudell għax dan *meta ma kellu ebda tama, ittama u emmen*. Min-naħa l-oħra, il-Papa San Ġwanni Pawlu II jipprezenta lil Marija bħala l-mudell ta' din il-virtù.

Bhal Abraham, lilha wkoll saritilha wegħda li kienet impossibbli ssehh b'mod uman; imma Marija fethet qalbha għal Alla u hallietu jmessiha.

### Biex nissahhu fit-tama Nisranija

L-għadu tat-tama huwa l-qtigh il-qalb, arma qawwija f'idejn ix-xitan. Il-biża' u l-qtigh il-qalb iġiegheluna nieħdu deċiżjonijiet żbaljati. L-iskuraġġiment jisirqilna wkoll il-paċi tal-qalb għax ma jhalliniex naraw il-qawwa ta' Alla li tkun qed taħdem fina u bil-mod il-mod, jikolna minn ġewwa. Allura x'nistghu naghmlu biex inżommu 'l bogħod minna l-qtigh il-qalb filwaqt li nissahhu fit-tama Nisranija?

Tkun haġa tajba li filgħodu, hekk kif nifthu għajnejja, ngħidu mqar talba lil Alla. Hekk, inkunu dahħalnieh mill-ewwel fil-jum tagħna. Tajjeb ukoll li nsiru aktar midhla tal-kelma ta' Alla sabiex meta l-qtigh il-qalb jibda juri snien, inkunu kapaċi nieqfulu billi ngeddu kull hin l-offerta ta' hajjitna u nafdawha f'idejn Alla. Il-familjarità mal-Kelma tghinna saħansitra ssahħaħ fina t-tama li dak kollu li Alla wegħidna, isehh, u għalhekk, minflok il-qtigh il-qalb, bil-mod il-mod tikber fina fiduċja qawwija f'Alla li dejjem iżomm kelmtu u li kapaċi jagħmel ghegubijiet fina u għalina biss jekk aħna nhalluh.

## ID-DJARJU TAL-PARROĊĊA Hal Safi - Jannar 2020

- L-Erbgħa 1 ta' Jannar **Bidu ta' Sena Ġdida - Solennità ta' Marija Omm Alla**  
Il-Quddies: AM - Fis-6:45am; fid-9:00am; u fl-10:30am;  
PM - Fil-5:30pm.
- Il-Ġimgħa 3 ta' Jannar **L-Ewwel Ġimgħa tax-xahar**  
AM - Tqarbin tal-Morda fi djarhom  
PM - Fis-6:30pm - Quddies; u fis-7:00pm - Adorazzjoni
- Is-Sibt 4 ta' Jannar **Fis-7:30pm - Kuncert tal-Milied mill-Kor 'Sine Macula'**  
u s-Safi Drama Group fil-Knisja Parrokkjali.
- Il-Ħadd 5 ta' Jannar **Solennità tal-Epifanija tal-Mulej**  
Fid-9:00am - Quddies bil-miġja tas-Slaten Maġi.
- Il-Ħadd 12 ta' Jannar **Festa tal-Magħmudija tal-Mulej**  
Fl-10:30am - Quddies bis-sagrament tal-Magħmudija.
- Il-Ħamis 16 ta' Jannar **Fis-7:15pm - Laqgħa tal-Kunsill Pastorali Parrokkjali fl-Uffiċċju.**
- Is-Sibt 18 ta' Jannar **Tibda ġimgħa ta' talb għall-Għaqda tal-Knejjes Insara.**
- Is-Sibt 25 ta' Jannar **Solennità tal-Konverżjoni ta' San Pawl Appostlu**  
Fil-5:30pm - Rużarju;  
Fis-6:00pm - L-Għasar (It-Talb ta' Filgħaxija) u wara l-Barka Sagramentali;  
Fis-6:30pm - Quddies solenni mmexxija minn Dun Victor Scicluna,  
Kappillan tal-Parroċċa ta' S. Girgor, Ta' Sliema,  
u ex-Kappillan ta' Hal Safi (1989-1995),  
li fl-aħħar tagħha tindaqq l-Antifona.
- F'din iċ-ċelebrazzjoni, il-Mużika u l-Kor 'Sine Macula' jkun taħt id-direzzjoni ta' Mro Alexandra Borg B.Educ, A.Mus L.C.M.
- Fit-8:00pm - Il-Banda San Pawl issellem l-istatwa ta' S. Pawl fuq iz-zuntier bl-innijiet prinċipali u xi marċi.  
Dan dejjem jekk l-ajru jkun jippermetti.



**Twieldu mill-ġdid  
bil-Magħmudija**  
Tyler Baldacchino

**Nitolbu  
għalih!**



TAJJEB LI TKUN TAF

Jannar 2020

## IR-RESTAWR TAL-LANTERNA TAL-KNISJA PARROKKJALI

Matul dawn is-snin li ilni fostkom, bdejt ninnota li kien qed ikun hemm xi ftit frak ta' tikkil u ġebel fuq l-altar u l-presbiterju. U waqt li kont nerfa' harsti 'l fuq u nipprova nara, kont nistaqsi: "Imma dan minn fejn qed jiġi eżatt?" Il-koppla ma kienu jidher li hemm xi hsara partikulari minn ġewwa, imma l-lanterna, kemm b'għajnejja u wisq iżjed b'xi ritratti biz-zoom li hadna minn isfel, kont qed nara li xi zebgħa u tikkil kienu qed imorru. U aktar ma beda għaddej iż-żmien aktar kont ninnota trab u li xi pilastru minn tal-lanterna kienu qed jidhru li għandhom xi ġebel li beda jitmermer u jfarfar.

Qabel il-festa tas-sena li għaddiet (2019) tlabt lil xi nies biex jiġu jispezzjonaw u jagħtuni xi stimi li telghu bejn € 25,000 u 35,000. Tlabt ukoll lis-Sur Innocent jew magħruf aktar bhala Vince Centurrino, sabiex jiġi, jara, jagħtina l-pariri tiegħu, u jiktbilna rapport.

Biss hu dejjem talabni li jkun jista' jara l-lanterna mill-qrib. B'hekk, wara l-festa, tlejna flimkien u wara li dorna ma' barra tal-lanterna u ttawwalna fuq ġewwa, bdejna ninnutaw li kien hemm xi ġebel tal-pilastru li beda jittfarfar sewwa. Iddokumentajna kollox bir-ritratti.

Indunajna li din il-hsara kienet qed tiġi ikkawzata minn diversi fatturi, b'mod speċjali minhabba li l-hadida tal-kalamità li kienet imwahnha fuq wara tal-gwarniċun estern fejn jitla' għall-iskutella tal-lanterna, bir-riħ kienet qed taqsam il-ġebel u minn hemm imbagħad kien beda jidhol xi ilma tax-xita mal-fili għal ġewwa u dan jibqa' nieżel sa' isfel. It-tahlita tal-elementi naturali: ir-riħ, il-kesha, in-nida, u l-ilma tax-xita, u s-shana li tiġi min-nifsijiet u minn xi xemgħa, saħansitra fix-xitwa, u s-shana qawwija fis-sajf, holqu klima ta' estremi li lill-ġebbla għenuha titmermer fi żmien qasir.

... ikompli paġna 4

